

## ठळक बातम्या

- लोकसभा निवडणुकीच्या सहाव्या टप्प्यात उद्या ५८ मतदारसंघात मतदान, तयारी पूर्ण / सातव्या टप्प्याच्या प्रचाराला वेग प्रधानमंत्र्यांची शिमला इथं प्रचारसभा
- पुण्याच्या एफटीआयआय मधल्या चिदानंद नाईक या विद्यार्थ्यांच्या लघुपटाला कान चित्रपट महोत्सवात 'ल सिनेफ' पुरस्कार जाहीर
- डोंबिवली कारखाना स्फोटातल्या मृतांची संख्या ११ वर

## आणि

- आयपीएल टी २० क्रिकेट स्पर्धेत आज संध्याकाळी साडे-सात वाजता चेन्नईच्या एमए चिंदबरम स्टेडिअमवर सनराईजर्स हैद्राबाद विरुद्ध राजस्थान रॉयल्स यांच्यात पात्रता फेरीचा दुसरा सामना रंगणार

<><><><><>

लोकसभा निवडणुकीच्या सहाव्या टप्प्याच्या मतदानासाठी सर्व तयारी पूर्ण झाली आहे. सहा राज्यं आणि दोन केंद्रशासित प्रदेशांमधल्या ५८ मतदारसंघांमध्ये उद्या मतदान होणार आहे.

यात उत्तर प्रदेशातल्या १४, हरियाणातल्या १०, बिहार आणि पश्चिम बंगालमधल्या प्रत्येकी ८, दिल्लीतल्या ७, ओडिशातल्या ६, झारखंडमधल्या ४ आणि जम्मू-काश्मीरमधल्या एका जागेचा समावेश आहे.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२४ मे २०२४ - शुक्रवार

एकंदर ८८९ उमेदवार या सहाव्या टप्प्यात निवडणुकीच्या रिंगणात आहेत. यासाठीचं मतदान उद्या सकाळी ७ ते संध्याकाळी ६ या वेळेत होईल.

<><><><><>

निवडणुकीच्या सातव्या टप्प्याचा प्रचारानं वेग घेतला आहे. या टप्प्यात आठ राज्यांमधल्या ५७ लोकसभा मतदारसंघात येत्या एक जून रोजी मतदान होईल.

भाजपचे ज्येष्ठ नेते प्रधानमंत्री नरेंद्र मोदी यांनी आज हिमाचल प्रदेशात शिमला इथं प्रचार सभा घेतली. यानंतर ते आज पंजाबच्या दौऱ्यावर जाणार आहेत. भाजपचे राष्ट्रीय अध्यक्ष जे पी नड्डा आज उत्तर प्रदेशातल्या बलिया आणि सोनभद्र जिल्ह्यात प्रचार करतील. तर काँग्रेस अध्यक्ष मल्लिकार्जुन खरगे आज शिमला इथल्या रोहडू गावात प्रचार फेरीत सहभागी होणार आहेत.

<><><><><>

पुण्याच्या एफटीआयआय, अर्थात भारतीय चित्रपट आणि दूरचित्रवाणी संस्थेच्या चिदानंद नाईक या विद्यार्थ्यांनं दिग्दर्शित केलेल्या 'सनफ्लावर्स वर द फर्स्ट वन्स टू नो' (Sunflowers Were The First Ones To Know) या लघुपटाला ७७व्या कान चित्रपट महोत्सवात सर्वोत्कृष्ट लघुपटाचा 'ल सिनेफ' हा प्रतिष्ठेचा पुरस्कार जाहीर झाला आहे. या चित्रपटाचं कथानक कर्नाटकातल्या लोककथेवर आधारित आहे. याचं चित्रीकरण सूरज ठाकुर, संकलन मनोज व्ही. आणि ध्वनिसंयोजन अभिषेक कदम यांनी केलं आहे.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२४ मे २०२४ - शुक्रवार

जगभरातल्या ५५५ चित्रपट प्रशिक्षण संस्थांमधून आलेल्या २ हजार २६३ लघुपटांमधून निवड झालेले १८ चित्रपट या पुरस्काराच्या स्पर्धेत होते.

<><><><><>

पुण्यामध्ये खडकवासला इथल्या एनडीए, अर्थात राष्ट्रीय संरक्षण प्रबोधिनीच्या १४६ व्या तुकडीचा दीक्षांत संचलन सोहळा आज पार पडला. लष्कर प्रमुख जनरल मनोज पांडे यांनी संचलनाचं निरीक्षण केलं.

राष्ट्रीय संरक्षण प्रबोधिनीच्या १४६ व्या अभ्यासक्रमाचा दीक्षांत समारंभ काल हबीबुल्लाह सभागृहात पार पडला. हिमाचल प्रदेश केंद्रीय विद्यापीठाचे कुलगुरू डॉ.सतप्रकाश बन्सल, या समारंभाचे प्रमुख पाहुणे होते. एकूण २०५ कॅडेट्सना यावेळी पदवी प्रदान करण्यात आली. यामध्ये १७ परदेशी कॅडेट्सचा समावेश होता.

<><><><><>

रशियात असलेल्या विविध अमेरिकन मालमत्ता आणि संपत्ती जप्त करण्याच्या आदेशावर रशियाचे राष्ट्राध्यक्ष ब्लादिमिर पुतीन यांनी स्वाक्षरी केली आहे. या आदेशानुसार रशियातल्या केंद्रीय बँक आणि संस्थांना अमेरिकन संपत्ती जप्त करण्यासाठी न्यायालयीन कारवाई करण्याचा अधिकार देण्यात आला असून या संपत्तींची ओळख पटवण्यासाठी एक आयोग नेमण्यात येणार आहे. संपत्ती जप्तीसाठी येत्या चार महिन्यात कायदा तयार करण्याचेही आदेशात म्हटले आहे. याआधी एप्रिल महिन्यात

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२४ मे २०२४ - शुक्रवार

अमेरिकेचे राष्ट्राध्यक्ष ज्यो बायडन यांनी युक्रेन च्या पुर्नवसन आणि आर्थिक मदतीसाठी अमेरिकेत असलेली रशियाची ५ अब्ज डॉलर्सची संपत्ती जप्त करण्याचा अधिकार प्रशासनाला देण्याच्या अधिसूचनेवर स्वाक्षरी केली होती.

<><><><><>

महाराष्ट्रात ठाणे जिल्ह्यात डोंबिवली इथल्या औद्योगिक वसाहतीत काल झालेल्या स्फोटात मृत्युमुखी पडणाऱ्यांची संख्या ११ वर पोहोचली आहे, तर या स्फोटात ६० पेक्षा जास्त जण जखमी झाले. मुख्यमंत्री एकनाथ शिंदे यांनी दुर्घटनेत मृत्युमुखी पडणाऱ्यांच्या कुटुंबाला पाच लाख रुपये अर्थसहाय्य जाहीर केलं आहे. तसंच या दुर्घटनेची सखोल चौकशी करण्याचे आदेश जिल्हाधिकाऱ्यांना दिले आहेत.

<><><><><>

मुंबईला पाणीपुरवठा करणाऱ्या ७ तलावांमध्ये सध्या केवळ १० पूर्णांक ६७ शतांश टक्के पाणीसाठा शिल्लक आहे. हवेतल्या वाढत्या उष्ण्यामुळे तलावांमधल्या पाण्याचं वेगानं बाष्पीभवन होत आहे. मान्सूनचं आगमन लांबलं तर मुंबईवर पाणी टंचाईचं सावट राहिल असा अंदाज आहे.

<><><><><>

सिंधुदुर्ग जिल्ह्यातल्या वेंगुर्ला बंदरात काल रात्री एक नौका उलटून झालेल्या अपघातात दोन नावाड्यांचा बुडून मृत्यू झाला. नौकेत एकूण सात नावाडी होते. यापैकी तीन जण पोहत किनाऱ्यावर आले, दोन जण अद्याप

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२४ मे २०२४ - शुक्रवार

बेपत्ता असून, त्यांचा शोध सुरु असल्याचं वृत्तसंस्थेच्या बातमीत म्हटलं आहे.

<><><><><>

पापुआ न्यू गिनीच्या दुर्गम भागात आज भूस्खलन झाल्यामुळे अंदाजे १०० जण मृत्यूमुखी पडले. एंगा प्रांतातल्या काओकलम गावात हे भूस्खलन झाल्याचं ऑस्ट्रेलियन वृत्तसंस्थेनं म्हटलं आहे. मृतांचा आकडा वाढण्याची शक्यता असल्याचं यात म्हटलं आहे.

<><><><><>

युक्रेनमधल्या ईशान्येकडच्या खार्किव शहरावर रशिया ने केलेल्या क्षेपणास्त्र हल्ल्यात सात जण ठार तर २१ जण जखमी झाले. रशियन सैन्याने युक्रेन वर सुमारे १५ क्षेपणास्त्र डागल्याचं खारकीव प्रशासनानं सांगितलं.

<><><><><>

नैऋत्य मोसमी पावसाच्या पुढल्या वाटचालीसाठी वातावरण अनुकूल असून, येत्या दोन दिवसांत तो दक्षिण बंगालच्या उपसागराचा काही भाग, अंदमान आणि निकोबार बेटांचा उर्वरित भाग, अंदमान समुद्र आणि पूर्व मध्य बंगालच्या उपसागराच्या काही भागात पुढे सरकेल असा हवामान विभागाचा अंदाज आहे.

देशाच्या अनेक भागांमध्ये सध्या उष्णतेची लाट आहे. महाराष्ट्रात कोकण परिसरात आणि आसाम मध्ये आज उष्ण आणि दमट हवामान

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२४ मे २०२४ - शुक्रवार

राहील असा अंदाज आहे. राजस्थान, पंजाब, हरियाणा, चंदीगड आणि दिल्लीमध्ये येत्या सोमवार पर्यंत तुरळक ठिकाणी तीव्र स्वरूपाची, तर उत्तर प्रदेशाच्या काही भागात अती तीव्र स्वरूपाची उष्णतेची लाट राहील, असा हवामान विभागाचा अंदाज आहे.

<><><><><>

आग्नेय अरबी समुद्रात केरळ किनारपट्टीजवळ कमी दाबाचा पट्टा निर्माण झाला आहे. त्यामुळे केरळ आणि लक्षद्वीप मध्ये उद्यापर्यंत सोसाट्याचे वारे वाहतील आणि अती जोरदार पाऊस पडेल असा हवामान विभागाचा अंदाज आहे. केरळच्या विविध भागांत मुसळधार पाऊस सुरु असून हवामान विभागानं एर्नाकुलम आणि त्रिचूर या जिल्ह्यांना रेड अलर्ट जारी केला आहे. तर वायनाड, इडुक्की आणि पथनामथिट्टा या डोंगराळ जिल्ह्यांसह आठ जिल्ह्यांमध्ये ऑरेंज अलर्ट जारी केला आहे.

<><><><><>

भारतीय बॅडमिंटन पटू आणि दोनवेळा ऑलंपिक पदक विजेता पी व्ही सिंधुनं मलेशियन मास्टर्स च्या उपांत्य फेरीत प्रवेश केला आहे. आज सकाळी कौलांपूर इथं आज सकाळी झालेल्या सामन्यात तिनं चीनच्या हान हुई चा २१-१३, १४-२१, २१-२२ असा पराभव केला.

महिला एकेरीच्या दुसऱ्या उपांत्यपूर्व सामन्यात मात्र भारताच्या अशिमता चलिहा हिला चीनच्या झांग यी मान हिच्याकडून १०-२१, १५-२१ असा पराभव पत्करावा लागला.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२४ मे २०२४ - शुक्रवार

पुरुषांच्या एकेरीत किरण जॉर्जचं आव्हान संपुष्टात आलं असून पुरुषांच्या दुहेरीत साई प्रतिक आणि क्रिष्णा प्रसाद गर्ग यांचाही काल पराभव झाला.

<><><><><>

भारतीय दिव्यांग थाळीफेकपटू मोनू घंगास ने काल जपानमधल्या कोबे इथं झालेल्या जागतिक पॅरा अॅथलेटिक्स चॅम्पियनशिप स्पर्धेत ३४ पूर्णांक सात मीटरचा पल्ला गाठत पॅरिस पॅरालिम्पिकसाठी आपलं स्थान निश्चित केलं आहे. मात्र अंतिम फेरीत चौथ्या स्थानावर समाधान मानल्याने मोनू पदक जिंकू शकला नाही.

<><><><><>

आयपीएल टी २० क्रिकेट स्पर्धेत आज संध्याकाळी साडे-सात वाजता चेन्नईच्या एमए चिंदबरम स्टेडिअमवर सनराईजर्स हैद्राबाद विरुद्ध राजस्थान रॉयल्स यांच्यात पात्रता फेरीचा दुसरा सामना होणार आहे. सनरायझर्स हैद्राबादनं या आधीचे १७ सामने जिंकले असून राजस्थान रॉयल्सला १० सामन्यात विजय मिळालेला आहे. या सामन्यातला विजेता संघ येत्या रविवारी अंतिम सामन्यात कोलकाता नाईट रायडर्स संघासोबत खेळेल.

//<><><><><>//